



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງສຶກສາທິການ ແລະ ກິລາ

ເລກທີ **2142** /ສສກ

ນະຄອນຫຼວງວຽງຈັນ, ວັນທີ 14 ພຶດສະພາ 2019

**ຂໍ້ຕົກລົງ**  
**ວ່າດ້ວຍການຄຸ້ມຄອງກິດຈະກຳກິລາ-ກາຍຍະກຳມວນຊົນ**

- ອີງຕາມ ກົດໝາຍວ່າດ້ວຍກິລາ-ກາຍຍະກຳ ສະບັບເລກທີ 15 / ສພຊ, ລົງວັນທີ 06 ກໍລະກົດ 2012;
- ອີງຕາມ ກົດໝາຍວ່າດ້ວຍການສົ່ງເສີມການລົງທຶນ ສະບັບເລກທີ 14/ສພຊ, ລົງວັນທີ 17 ພະຈິກ 2016;
- ອີງຕາມ ດຳລັດນາຍົກລັດຖະມົນຕີ ວ່າດ້ວຍການຈັດຕັ້ງ ແລະ ເຄື່ອນໄຫວຂອງກະຊວງສຶກສາທິການ ແລະ ກິລາ ສະບັບເລກທີ 67/ນຍ, ລົງວັນທີ 03 ກຸມພາ 2017;
- ອີງຕາມ ການສະເໜີຂອງ ກົມກິລາມວນຊົນ ແລະ ການຄົ້ນຄວ້າຂອງກົມຈັດຕັ້ງ ແລະ ພະນັກງານ

ລັດຖະມົນຕີກະຊວງສຶກສາທິການ ແລະ ກິລາ ຕົກລົງ:

ໝວດທີ 1

ບົດບັນຍັດທົ່ວໄປ

**ມາດຕາ 1 ຈຸດປະສົງ**

ຂໍ້ຕົກລົງສະບັບນີ້ ກຳນົດຫຼັກການ, ລະບຽບການ ແລະ ມາດຕະການ ໃນການຄຸ້ມຄອງ, ກິດຈະກຳ ກິລາ-ກາຍຍະກຳມວນຊົນ ເພື່ອເປັນບ່ອນອີງໃນການຈັດຕັ້ງປະຕິບັດວຽກງານກິລາ - ກາຍຍະກຳມວນຊົນ ແນໃສ່ຊຸກຍູ້, ສົ່ງເສີມ, ຄຸ້ມຄອງ ແລະ ກວດກາ, ຕິດຕາມ-ປະເມີນຜົນ ການຈັດຕັ້ງຜັນຂະຫຍາຍແນວທາງ ນະໂຍບາຍ ກ່ຽວກັບວຽກງານກິລາ-ກາຍຍະກຳມວນຊົນ ໃນຂອບເຂດທົ່ວປະເທດໃຫ້ ສອດຄ່ອງກັບກົດ ໝາຍວ່າດ້ວຍກິລາ-ກາຍຍະກຳ, ລະບຽບການຕ່າງໆ ແລະ ກົດໝາຍຂອງ ສປປ ລາວ.

**ມາດຕາ 2 ກິດຈະກຳກິລາ-ກາຍຍະກຳມວນຊົນ**

ກິດຈະກຳກິລາ-ກາຍຍະກຳມວນຊົນ ແມ່ນຂະບວນການເຄື່ອນໄຫວກິລາ-ກາຍຍະກຳມວນຊົນ ຂອງສັງຄົມ ແນໃສ່ການສ້າງກິດຈະກຳເພື່ອຮັກສາສຸຂະພາບ, ການຫັດກາຍຍະບໍລິຫານ, ການອອກກຳລັງ

ກາຍ, ການຫຼິ້ນກິລາ, ການແຂ່ງຂັນກິລາປະເພດຕ່າງໆ ຮ່ວມກັນ ແລະ ຂະບວນການເຄື່ອນໄຫວກິດຈະກຳທາງດ້ານທຸລະກິດກ່ຽວກັບກິລາ-ກາຍຍະກຳ.

### ມາດຕາ 3 ອະທິບາຍສັບ

ຄຳສັບທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

- 1) ກິລາ-ກາຍຍະກຳມວນຊົນ ໝາຍເຖິງ ກິດຈະກຳການເຄື່ອນໄຫວຝຶກແອບ, ຫັດກາຍຍະບໍລິຫານ, ການອອກກຳລັງກາຍ, ການສະແດງ, ການເຕັ້ນ, ການຫຼິ້ນກິລາ ແລະ ການແຂ່ງຂັນກິລາຂັ້ນພື້ນຖານ, ພື້ນເມືອງ ແລະ ກິລາສັດ (ກິລາປະເພນີ) ແລະ ກິລາຄົນພິການ ປະເພດຕ່າງໆ ຂອງມວນຊົນທຸກເພດທຸກໄວໃນສັງຄົມ;
- 2) ສະໂມສອນກິລາມວນຊົນ ໝາຍເຖິງ ຫົວໜ່ວຍ ຫຼື ສະຖານທີ່ ເຕົ້າໂຮມຂະບວນການກິລາ, ການຝຶກແອບ, ການຫັດກາຍຍະບໍລິຫານ, ການອອກກຳລັງກາຍ ແລະ ການຫຼິ້ນກິລາປະເພດຕ່າງໆ ຢູ່ຕາມບ້ານ, ກຸ່ມບ້ານ, ອົງການ, ບໍລິສັດ, ໂຮງຈັກ, ໂຮງງານຕ່າງໆ ແລະ ສຳນັກງານ ທັງພາກລັດ-ເອກະຊົນ ແລະ ກົມກອງຕ່າງໆ ໂດຍໄດ້ຮັບອະນຸມັດສ້າງຕັ້ງຈາກອົງການປົກຄອງແຕ່ລະຂັ້ນ, ມີລະບຽບການຄຸ້ມຄອງ ແລະ ຄະນະຄຸ້ມຄອງຕາມລະບຽບຫຼັກການ;
- 3) ກິລາ-ກາຍຍະກຳຂັ້ນພື້ນຖານ ໝາຍເຖິງ ຂະບວນການຈັດກິດຈະກຳກິລາ-ກາຍຍະກຳ ປະເພດຕ່າງໆຂັ້ນຕົ້ນພື້ນຖານ, ມີການຝຶກແອບຕາມຂັ້ນຕອນ, ມີການຈັດການແຂ່ງຂັນ ມີກົດກະຕິກາ, ຄູ່ຝຶກ ແລະ ມີກຳມະການຕັດສິນນັກກິລາ ເພື່ອຈະກ້າວໄປເປັນກິລາອາຊີບຫຼືໃນສະໂມສອນ ແລະ ສະຫະພັນກິລາປະເພດຕ່າງໆ;
- 4) ກິລາກາຍຍະກຳພື້ນເມືອງ (ກິລາປະເພນີ) ໝາຍເຖິງ ກິດຈະກຳ ຮຸບແບບການຫຼິ້ນການສະແດງແບບດັ້ງເດີມ ຈາກພູມປັນຍາຊາວບ້ານ, ແບບສະແດງ, ການແຂ່ງຂັນກິລາພື້ນເມືອງປະເພດຕ່າງໆ ໃນງານບຸນປະເພນີ, ວັນສຳຄັນຂອງຊາດ;
- 5) ການແຂ່ງຂັນກິລາສັດ ໝາຍເຖິງ ການນຳໃຊ້ສັດລ້ຽງຂອງປະຊາຊົນລາວບັນດາເຜົ່າ ທີ່ໄດ້ຮັບການບຳລຸງຮັກສາ, ໄດ້ມີການຝຶກຊ້ອມຢ່າງຖືກຕ້ອງຕາມຫຼັກການ, ມີການຈັດຕັ້ງຄຸ້ມຄອງ ແລະ ມີການແຂ່ງຂັນຕາມກົດລະບຽບ, ກະຕິກາການແຂ່ງຂັນກິລາສັດ ສາກົນ;
- 6) ກິລາ-ກາຍຍະກຳເພື່ອສຸຂະພາບ ໝາຍເຖິງ ຂະບວນການຫັດກາຍຍະບໍລິຫານ, ການອອກກຳລັງກາຍ, ການຫຼິ້ນກິລາ, ການຢ່າງ, ແລ່ນ, ເຕັ້ນແອໂລບິກ, ໂຍຄະ, ການຍົດຢຽດ, ເຕັ້ນເຊຍລິດເດີ ແລະ ຂະບວນການແຂ່ງຂັນກິລາ-ກາຍຍະກຳປະເພດຕ່າງໆ ເພື່ອໃຫ້ມີສຸຂະພາບແຂງແຮງ;
- 7) ກິລາ-ກາຍຍະກຳຄົນພິການ ໝາຍເຖິງ ຂະບວນການຫຼິ້ນກິລາ-ກາຍຍະກຳ, ການແຂ່ງຂັນກິລາຄົນພິການປະເພດຕ່າງໆ ຕາມກົດລະບຽບ, ກະຕິກາການແຂ່ງຂັນກິລາຄົນພິການ ສາກົນ;
- 8) ສະຖານທີ່ ໝາຍເຖິງ ການບໍລິການສະໜາມກິລາ-ກາຍຍະກຳ ປະເພດຕ່າງໆ (ກາງແຈ້ງ, ໃນຮີ່ມ);
- 9) ການສົ່ງເສີມການລົງທຶນ ໝາຍເຖິງ ການວາງນະໂຍບາຍລະດັມສົ່ງເສີມເອກະຊົນໃນການສ້າງສະໜາມກິລາ ແລະ ເງື່ອນໄຂໃນດ້ານຕ່າງໆແກ່ການລົງທຶນ ເພື່ອໃຫ້ຜູ້ລົງທຶນສາມາດດຳເນີນທຸລະກິດດ້ານກິລາໄດ້ຢ່າງສະດວກ, ວ່ອງໄວ, ໂປ່ງໃສ, ຍຸດຕິທຳ ແລະ ຖືກຕ້ອງຕາມກົດໝາຍ ແລະ ມາດຕະຖານ.

### ມາດຕາ 4 ຫຼັກການຄຸ້ມຄອງ

ການຄຸ້ມຄອງກິດຈະກຳກິລາ-ກາຍຍະກຳມວນຊົນ ໃຫ້ປະຕິບັດຕາມຫຼັກການ ດັ່ງນີ້:



- 1) ປະຕິບັດຕາມຫຼັກການຄຸ້ມຄອງລວມສູນປະຊາທິປະໄຕ, ປະຕິບັດຕາມກົດໝາຍ, ລະບຽບຫຼັກການ, ຂໍ້ກຳນົດ, ກົດກະຕິກາ ແລະ ຄວາມເປັນເອກະພາບກັນ ໃນຂອບເຂດທົ່ວປະເທດ;
- 2) ການຄຸ້ມຄອງກິດຈະກຳກິລາ-ກາຍຍະກຳມວນຊົນ ຕ້ອງສອດຄ່ອງກັບ ກົດໝາຍກິລາ-ກາຍຍະກຳ, ກົດໝາຍການສົ່ງເສີມການລົງທຶນ ແລະ ແຜນພັດທະນາກິລາ-ກາຍຍະກຳມວນຊົນ.

**ມາດຕາ 5 ຂອບເຂດການນຳໃຊ້**

ຂໍ້ຕົກລົງສະບັບນີ້ ນຳໃຊ້ສຳລັບບຸກຄົນ, ນິຕິບຸກຄົນ, ອົງການຈັດຕັ້ງທາງສັງຄົມ ທັງພາກລັດ ແລະ ເອກະຊົນ ທີ່ເຄື່ອນໄຫວວຽກງານຄຸ້ມຄອງກິດຈະກຳກິລາ-ກາຍຍະກຳມວນຊົນ ໃນຂອບເຂດທົ່ວປະເທດ.

**ໝວດທີ 2**

**ການຄຸ້ມຄອງກິດຈະກຳກິລາ-ກາຍຍະກຳມວນຊົນ**

**ມາດຕາ 6 ການຄຸ້ມຄອງກິດຈະກຳກິລາ-ກາຍຍະກຳມວນຊົນ**

ກະຊວງສຶກສາທິການ ແລະ ກິລາ ເປັນເສນາທິການໃຫ້ແກ່ລັດຖະບານ ໃນການຄຸ້ມຄອງ, ກຳນົດຫຼັກການ, ລະບຽບການ ແລະ ວິທີການເຄື່ອນໄຫວກິດຈະກຳກິລາ-ກາຍຍະກຳມວນຊົນ ໃຫ້ຖືກຕ້ອງ ຕາມກົດໝາຍ ແລະ ແຜນພັດທະນາກິລາ-ກາຍຍະກຳມວນຊົນ ໃຫ້ມີຄວາມເປັນເອກະພາບໃນການຈັດຕັ້ງ ປະຕິບັດ ໃນຂອບເຂດທົ່ວປະເທດ ຊຶ່ງກິດຈະກຳການຄຸ້ມຄອງ ມີດັ່ງນີ້:

- 1) ກິລາ-ກາຍຍະກຳເພື່ອສຸຂະພາບ;
- 2) ກິລາ-ກາຍຍະກຳຂັ້ນພື້ນຖານ;
- 3) ກິລາ-ກາຍຍະກຳພື້ນເມືອງ ແລະ ກິລາສັດ;
- 4) ກິລາ-ກາຍຍະກຳຄົນພິການ;
- 5) ສະໂມສອນກິລາ-ກາຍຍະກຳມວນຊົນ;
- 6) ການບໍລິການສະໜາມກິລາປະເພດຕ່າງໆ;
- 7) ທຸລະກິດກິລາ-ກາຍຍະກຳ.

**ມາດຕາ 7 ອົງປະກອບຂອງກິດຈະກຳກິລາ-ກາຍຍະກຳມວນຊົນ**

ອົງປະກອບຂອງ ກິດຈະກຳກິລາ-ກາຍຍະກຳມວນຊົນ ມີດັ່ງນີ້:

- 1) ກິລາ-ກາຍຍະກຳເພື່ອສຸຂະພາບ ປະກອບມີ ການຫັດກາຍຍະບໍລິຫານ, ອອກກຳລັງກາຍ, ຢາງ, ແລ່ນ, ເຕັ້ນແອໂລບິກ, ຂີ່ລົດຖີບ, ເຕັ້ນເຊຍລິດເດີ, ໂຍຄະ, ເພາະກາຍ ແລະ ອື່ນໆ;
- 2) ກິລາ-ກາຍຍະກຳຂັ້ນພື້ນຖານ ປະກອບມີກິລາສາກິນ, ກິລາ-ກາຍຍະກຳພື້ນເມືອງ ແລະ ອື່ນໆ;
- 3) ກິລາ-ກາຍຍະກຳພື້ນເມືອງ ແລະ ກິລາສັດ ປະກອບມີ ກິລາດົງເຊືອກ, ໜ້າເກັກ, ຊ່ວງເຮືອ, ໝາກຄ່າງ, ໝາກແລ້, ແລ່ນໄຖ່, ໄມ້ໂຍກເຢກ ແລະ ກິລາຕີໂກ່, ງົວຊົນງົວ, ແຂ່ງມ້າ ແລະ ອື່ນໆ;
- 4) ກິລາ-ກາຍຍະກຳຄົນພິການ ປະກອບມີ ກິລາສາກິນ ແລະ ກິລາພື້ນເມືອງ ຄື: ກິລາແລ່ນ - ລານ, ລອຍນ້ຳອີກນ້ຳໜັກ, ໂກນບານ, ບານບ້ວງລໍ້ເລື່ອນ, ກິລາບານເຕະ ແລະ ອື່ນໆ.

### ໝວດທີ 3

#### ການສົ່ງເສີມການລົງທຶນຂອງຫົວໜ່ວຍທຸລະກິດກິລາ-ກາຍຍະກຳມວນຊົນ

##### ມາດຕາ 8 ການສົ່ງເສີມທຸລະກິດ ກິລາ-ກາຍຍະກຳມວນຊົນ

ການສົ່ງເສີມທຸລະກິດກິລາ-ກາຍຍະກຳມວນຊົນ ແມ່ນການສົ່ງເສີມບຸກຄົນ, ນິຕິບຸກຄົນ ແລະ ອົງການຈັດຕັ້ງທາງສັງຄົມ ທັງພາຍໃນ ແລະ ຕ່າງປະເທດ ທີ່ມີຈຸດປະສົງ ແລະ ເງື່ອນໄຂ ໃນການລົງທຶນທາງດ້ານກິລາ-ກາຍຍະກຳມວນຊົນ ຊຶ່ງປະກອບມີ:

- 1) ການເຄື່ອນໄຫວກິດຈະກຳກິລາ-ກາຍຍະກຳມວນຊົນ;
- 2) ຜະລິດຕະພັນກິລາ-ກາຍຍະກຳ;
- 3) ການສ້າງພື້ນຖານໂຄງລ່າງຮັບໃຊ້ກິລາ-ກາຍຍະກຳ;
- 4) ການບໍລິການສະໜາມກິລາປະເພດຕ່າງໆ;
- 5) ສະໂມສອນກິລາ-ກາຍຍະກຳມວນຊົນ.

##### ມາດຕາ 9 ທຸລະກິດ ກິລາ-ກາຍຍະກຳມວນຊົນ

ທຸລະກິດກິລາ-ກາຍຍະກຳມວນຊົນ ແມ່ນການລົງທຶນພັດທະນາວຽກງານກິລາ-ກາຍຍະກຳ ເປັນຫົວໜ່ວຍທຸລະກິດ ປະກອບສ່ວນໃນການສ້າງລາຍຮັບ ເພື່ອພັດທະນາກິລາ-ກາຍຍະກຳມວນຊົນ ໃຫ້ມີຄວາມເຂັ້ມແຂງ ແລະ ຍືນຍົງ.

ບຸກຄົນ, ນິຕິບຸກຄົນ, ການຈັດຕັ້ງທັງພາຍໃນ ແລະ ຕ່າງປະເທດ ສາມາດດຳເນີນທຸລະກິດກິລາ-ກາຍຍະກຳມວນຊົນ ໃຫ້ສອດຄ່ອງຕາມກົດໝາຍວ່າດ້ວຍກິລາ-ກາຍຍະກຳ, ກົດໝາຍວ່າດ້ວຍການສົ່ງເສີມການລົງທຶນ, ກົດໝາຍວ່າດ້ວຍວິສາຫະກິດ ແລະ ກົດໝາຍອື່ນໆ ທີ່ກ່ຽວຂ້ອງ.

##### ມາດຕາ 10 ຫຼັກການຄຸ້ມຄອງ ຫົວໜ່ວຍທຸລະກິດກິລາ-ກາຍຍະກຳມວນຊົນ

ການຄຸ້ມຄອງຫົວໜ່ວຍທຸລະກິດກິລາ-ກາຍຍະກຳມວນຊົນ ປະຕິບັດຕາມຫຼັກການ ດັ່ງນີ້:

- 1) ການຄຸ້ມຄອງຫົວໜ່ວຍທຸລະກິດກິລາ-ກາຍຍະກຳ ແມ່ນປະຕິບັດຕາມ ກົດໝາຍວ່າດ້ວຍການສົ່ງເສີມການລົງທຶນ ພາກທີ II; ໝວດທີ 1 ນະໂຍບາຍສົ່ງເສີມການລົງທຶນ; ມາດຕາ 9 ຂໍ້ 5 ແລະ ມາດຕາທີ 11 ນະໂຍບາຍດ້ານອາກອນກຳໄລໃນກິດຈະການຕາມຂະແໜງການ ແລະ ມາດຕາ 15 ນະໂຍບາຍຍົກເວັ້ນການເກັບຄ່າເຊົ່າ ຫຼື ຄ່າສຳປະທານທີ່ດິນຂອງລັດ (ເຂດ 1 ແລະ ເຂດ 2); ມາດຕາ 65 ແລະ 66 ກົດໝາຍກິລາ-ກາຍຍະກຳ( ສະບັບປັບປຸງ);
- 2) ການດຳເນີນທຸລະກິດກິລາ-ກາຍຍະກຳມວນຊົນ ໃຫ້ສົມທົບກັບພາກສ່ວນທີ່ກ່ຽວຂ້ອງ ຕາມການແບ່ງຂັ້ນຄຸ້ມຄອງ ນັບແຕ່ຂັ້ນສູນກາງລົງຮອດທ້ອງຖິ່ນ, ລວມທັງບໍລິສັດ, ໂຮງຈັກ-ໂຮງງານຕ່າງໆ ໃນຂອບເຂດທົ່ວປະເທດ;
- 3) ສ້າງກົດລະບຽບ, ຫຼັກການ, ວິທີການໃນການຄຸ້ມຄອງສະເພາະ ຕາມເງື່ອນໄຂສະພາບຄວາມເປັນຈິງຂອງແຕ່ລະທ້ອງຖິ່ນ ຕາມການຕົກລົງເຫັນດີຂອງອຳນາດການປົກຄອງຂັ້ນຂອງຖິ່ນ;
- 4) ການໃຈະ, ຍົກເລີກ ແລະ ສິ້ນສຸດການດຳເນີນທຸລະກິດກິລາ-ກາຍຍະກຳມວນຊົນ ຕ້ອງມີການກວດກາ, ຕິດຕາມ-ປະເມີນ ຕາມການສະເໜີຂອງຫົວໜ່ວຍທຸລະກິດນັ້ນໆ.



ກົດລະບຽບ, ກົດກະຕິກາ ແລະ ການຈັດການແຂ່ງຂັນ

ມາດຕາ 11 ກົດລະບຽບ, ກົດກະຕິກາ ແລະ ການຈັດການແຂ່ງຂັນ

ການຈັດກິດຈະກຳກິລາ-ກາຍຍະກຳມວນຊົນ ໃຫ້ດຳເນີນໄປຕາມກົດລະບຽບ, ກະຕິກາ ແລະ ການຈັດການແຂ່ງຂັນ ດັ່ງນີ້:

- 1) ການແຂ່ງຂັນກິລາ-ກາຍຍະກຳມວນຊົນ ຕ້ອງປະຕິບັດຕາມຫຼັກການ, ກົດລະບຽບ, ກະຕິກາ ແລະ ມາດຖານດ້ານເຕັກນິກ ທີ່ໄດ້ຮັບການອະນຸມັດນຳໃຊ້;
- 2) ການແຂ່ງຂັນກິລາ-ກາຍຍະກຳມວນຊົນ ປະຈຳປີ, ວັນບຸນປະເພນີ, ວັນບຸນສຳຄັນຕ່າງໆ ຂອງຊາດ-ສາກົນ ແມ່ນຄະນະຮັບຜິດຊອບຈັດການແຂ່ງຂັນເປັນຜູ້ກຳນົດເງື່ອນໄຂ, ມາດຖານຕ່າງໆ ສະເພາະຂອງຜູ້ເຂົ້າຮ່ວມ.

ມາດຕາ 12 ຮູບແບບກິດຈະກຳ ແລະ ການແຂ່ງຂັນກິລາ-ກາຍຍະກຳມວນຊົນ

ຮູບແບບກິດຈະກຳ ແລະ ການແຂ່ງຂັນກິລາ-ກາຍຍະກຳມວນຊົນ ມີດັ່ງນີ້:

- 1) ການເຄື່ອນໄຫວກິດຈະກຳກິລາມວນຊົນ, ການແຂ່ງຂັນກິລາ-ກາຍຍະກຳມວນຊົນ ແມ່ນຄະນະຮັບຜິດຊອບເປັນຜູ້ກຳນົດວັນເວລາ, ເດືອນ, ປີ, ສະຖານທີ່ ແລະ ກຳນົດຫົວຂໍ້ກິດຈະກຳ ແລະ ປະເພດກິລາ ຕາມຄວາມເໝາະສົມ ແລະ ຖືກຕ້ອງຕາມຄວາມສາມາດຕົວຈິງຂອງພາກສ່ວນຕ່າງໆ;
- 2) ການແຂ່ງຂັນກິລາ-ກາຍຍະກຳມວນຊົນປະຈຳປີ ຂອງແຂວງ, ນະຄອນຫຼວງ, ເມືອງ, ນະຄອນ, ເທດສະບານ, ບັນດາກະຊວງ, ອົງການ, ບໍລິສັດ, ໂຮງຈັກ-ໂຮງງານ;
- 3) ກິດຈະກຳຫັດກາຍຍະບໍລິຫານ, ການອອກກຳລັງກາຍ, ການຫຼິ້ນກິລາເພື່ອສຸຂະພາບ ແລະ ການແຂ່ງຂັນກິລາວັນບຸນປະເພນີ ຂັ້ນແຂວງ, ນະຄອນຫຼວງ, ຂັ້ນເມືອງ, ນະຄອນ, ເທດສະບານ, ບ້ານ, ຊຸມຊົນ;
- 4) ກິດຈະກຳ ຫັດກາຍຍະບໍລິຫານ, ການອອກກຳລັງກາຍ, ການຫຼິ້ນກິລາເພື່ອສຸຂະພາບ ແລະ ການແຂ່ງຂັນກິລາວັນບຸນສຳຄັນຕ່າງໆ ຂອງຊາດ ແລະ ສາກົນ ຢູ່ບັນດາແຂວງ, ນະຄອນຫຼວງ ຂັ້ນເມືອງ, ນະຄອນ, ບ້ານ, ບັນດາກະຊວງ, ສຳນັກງານອົງການ, ອົງການຈັດຕັ້ງພາກລັດ ແລະ ເອກະຊົນ ນັບທັງ ບໍລິສັດ, ໂຮງຈັກ-ໂຮງງານ;
- 5) ການເຂົ້າຮ່ວມແຂ່ງຂັນກິລາ-ກາຍຍະກຳມວນຊົນ ສ້າງຄວາມສາມັກຄີສາຍສຳພັນ ແຂວງຕໍ່ແຂວງ ຂອງບັນດາປະເທດທີ່ມີຊາຍແດນຕິດຈອດກັນ ແລະ ການເຂົ້າຮ່ວມການແຂ່ງຂັນກິລາລຸ່ມແມ່ນ້ຳຂອງ.

ມາດຕາ 13 ສະຖານທີ່

- 1) ກຳນົດສະຖານທີ່ເປັນປ່ອນຫັດກາຍຍະບໍລິຫານ, ອອກກຳລັງກາຍ, ເດີນຫຼິ້ນກິລາ, ສະໜາມແຂ່ງຂັນກິລາປະເພດຕ່າງໆ (ເດີນກາງແຈ້ງ, ເດີນຮົ່ມ, ສະໂມສອນ) ໃຫ້ເໝາະສົມ ແລະ ໃຫ້ຖືກຕ້ອງຕາມລະບຽບຫຼັກການດ້ານກິລາ-ກາຍຍະກຳ;
- 2) ຈັດສັນທີ່ດິນຂອງລັດ ທີ່ຂຶ້ນກັບຄວາມຮັບຜິດຊອບຂອງຕົນ ເພື່ອພັດທະນາສ້າງເປັນສວນສາທາລະນະ (ສວນສຸຂະພາບ), ເດີນຫັດກາຍຍະບໍລິຫານ, ອອກກຳລັງກາຍ, ຫຼິ້ນກິລາ ແລະ ສະໜາມ

ແຂ່ງຂັນກິລາປະເພດຕ່າງໆ ຂອງສຳນັກງານ, ອົງການ, ສະຖານການສຶກສາ, ແຂວງ, ນະຄອນ  
ຫຼວງ, ເມືອງ, ເທດສະບານ, ນະຄອນ ແລະ ບ້ານ;

- 3) ການກຳນົດມາດຕະຖານ ການສ້າງສວນສາທາລະນະ(ສວນສຸຂະພາບ), ເດີນຫັດກາຍຍະບໍລິຫານ,  
ອອກກຳລັງກາຍ, ຫຼິ້ນກິລາ ແລະ ສະໜາມແຂ່ງຂັນກິລາປະເພດຕ່າງໆ ຕ້ອງຮັບປະກັນທາງດ້ານ  
ຄຸນນະພາບ, ຮູບແບບການກໍ່ສ້າງ ແລະ ຮັບປະກັນດ້ານຄວາມປອດໄພ.

## ໝວດທີ 5

### ການຊຸກຍູ້ ແລະ ສົ່ງເສີມກິດຈະກຳກິລາ-ກາຍຍະກຳມວນຊົນ

#### ມາດຕາ 14 ການຊຸກຍູ້ ແລະ ສົ່ງເສີມ

ກະຊວງສຶກສາທິການ ແລະ ກິລາ ໄດ້ວາງນະໂຍບາຍຊຸກຍູ້, ສົ່ງເສີມ, ສ້າງສະພາບແວດລ້ອມ ແລະ  
ສ້າງເງື່ອນໄຂອຳນວຍຄວາມສະດວກໃນດ້ານຕ່າງໆ ໃຫ້ແກ່ການເຄື່ອນໄຫວກິດຈະກຳກິລາ-ກາຍ ຍະກຳ  
ມວນຊົນ ມີດັ່ງນີ້:

- 1) ສ້າງສະໂມສອນກິລາ-ກາຍຍະກຳມວນຊົນ;
- 2) ການໃຫ້ບໍລິການສະໜາມກິລາປະເພດຕ່າງໆ;
- 3) ການດຳເນີນທຸລະກິດກິລາ-ກາຍຍະກຳ;
- 4) ການສະໜອງຜະລິດຕະພັນກິລາ-ກາຍຍະກຳ;
- 5) ການສ້າງພື້ນຖານໂຄງລ່າງຮັບໃຊ້ກິລາ-ກາຍຍະກຳ;
- 6) ເປີດໂອກາດໃຫ້ອົງການຈັດຕັ້ງພາກລັດ-ອົງການຈັດຕັ້ງສັງຄົມ ແລະ ມວນຊົນ ເຂົ້າຮ່ວມກິດຈະ  
ກຳກິລາ-ກາຍຍະ ກຳມວນຊົນ.

#### ມາດຕາ 15 ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ຢູ່ຂັ້ນຕ່າງໆ

ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ຢູ່ຂັ້ນຕ່າງໆ ມີດັ່ງນີ້:

- 1) ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ຂັ້ນກະຊວງ, ອົງການທຽບເທົ່າ, ອົງການ  
ຈັດຕັ້ງມະຫາຊົນ, ອົງການຈັດຕັ້ງສັງຄົມຕ່າງໆ ໂດຍພາຍໃຕ້ການຊີ້ນຳຈາກຄະນະພັກ, ຄະນະນຳ ຜູ້  
ຊີ້ນຳວຽກງານກິລາ-ກາຍຍະກຳຢູ່ບ່ອນນັ້ນ;
- 2) ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ຂັ້ນແຂວງ, ນະຄອນຫຼວງ ແມ່ນພະແນກສຶກ  
ສາທິການ ແລະ ກິລາແຂວງ, ນະຄອນຫຼວງ ເປັນຜູ້ຊີ້ນຳ ແລະ ຮັບຜິດຊອບໂດຍກົງ;
- 3) ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ຂັ້ນເມືອງ, ເທດສະບານ ແລະ ນະຄອນ  
ແມ່ນຫ້ອງການສຶກສາທິການ ແລະ ກິລາເມືອງ, ເທດສະບານ, ນະຄອນ ເປັນຜູ້ຊີ້ນຳ ແລະ  
ຮັບຜິດຊອບໂດຍກົງ;
- 4) ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ຂັ້ນບ້ານ ແມ່ນຄະນະພັດທະນາການສຶກສາ  
ແລະ ກິລາ ຂັ້ນບ້ານ ເປັນຜູ້ຊີ້ນຳ ແລະ ຮັບຜິດຊອບ ໂດຍຂໍ້ທັດຊີ້ນຳຈາກເມືອງທີ່ຕິນຂຶ້ນກັບ;
- 5) ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ບັນດາບໍລິສັດ, ໂຮງຈັກໂຮງງານ ແມ່ນ  
ໜ່ວຍງານກິລາຂອງບໍລິສັດ, ໂຮງຈັກໂຮງງານ ເປັນຜູ້ຊີ້ນຳ ແລະ ຮັບຜິດຊອບໂດຍກົງ ແລະ ສົມ  
ທົບກັບອຳນາດການປົກຄອງທີ່ຕິນສັງກັດຢູ່.



**ມາດຕາ 16 ການມີສ່ວນຮ່ວມຂອງສັງຄົມຕໍ່ການເຄື່ອນໄຫວກິດຈະກຳກິລາ-ກາຍຍະກຳມວນຊົນ**

ການມີສ່ວນຮ່ວມຂອງສັງຄົມຕໍ່ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ມີດັ່ງນີ້:

- 1) ການປະກອບສ່ວນຂອງສັງຄົມ ເຂົ້າຮ່ວມຂະບວນການເຄື່ອນໄຫວກິດຈະກຳກິລາມວນຊົນ ເພື່ອສຸຂະພາບ ໂດຍບໍ່ຈຳແນກເພດ, ໄວ, ອາຍຸ, ເຜົ່າ, ຮ່າງກາຍ ແລະ ຖານະທາງສັງຄົມ ໃນການອຳນວຍຄວາມສະດວກ ແລະ ສະໜັບສະໜູນການພັດທະນາວຽກງານກິລາ-ກາຍຍະກຳ ແຕ່ລະປະເພດ;
- 2) ບັນດາກະຊວງ, ອົງການທຽບເທົ່າ, ອົງການຈັດຕັ້ງມະຫາຊົນ, ອົງການການຈັດຕັ້ງສັງຄົມຕ່າງໆ, ແຂວງ, ນະຄອນຫຼວງ, ເມືອງ, ນະຄອນ, ເທດສະບານ, ບ້ານ ແລະ ບັນດາບໍລິສັດ, ໂຮງຈັກ-ໂຮງງານ, ຫົວໜ່ວຍທຸລະກິດ, ບຸກຄົນ, ນິຕິບຸກຄົນ ມີພັນທະໃຫ້ຄວາມຮ່ວມມື, ສ້າງເປັນສະໂມສອນກິລາ, ສ້າງສະໜາມກິລາ, ສ້າງເດີນຫັດກາຍຍະບໍລິຫານ, ອອກກຳລັງກາຍ ແລະ ເດີນຫຼີ້ນກິລາ-ກາຍຍະກຳມວນຊົນ;
- 3) ບຸກຄົນ, ນິຕິບຸກຄົນ, ອົງການຈັດຕັ້ງສັງຄົມຕ່າງໆ ມີສ່ວນຮ່ວມໃນການໂຄສະນາ ແລະ ປະກອບສ່ວນອຸປະຖຳທາງດ້ານວັດຖຸອຸປະກອນລວມໄປເຖິງງົບປະມານຕ່າງໆ;
- 4) ສື່ມວນຊົນ ມີພັນທະໃນການໂຄສະນາເຜີຍແຜ່ວຽກງານ ກິລາ-ກາຍຍະກຳມວນຊົນ ດ້ວຍຫຼາຍຮູບການ ຕາມເງື່ອນໄຂສະພາບແວດລ້ອມ ແລະ ຄວາມສາມາດຕົວຈິງ;
- 5) ຄອບຄົວ, ອຳນາດການປົກຄອງແຕ່ລະຂັ້ນ ມີພັນທະປະກອບສ່ວນດ້ານສະຕິປັນຍາ, ແຫຼ່ງທຶນພາຫະນະ, ວັດຖຸອຸປະກອນ ແລະ ດ້ານແຮງງານ ເພື່ອຮ່ວມກໍ່ສ້າງ, ປົກປັກຮັກສາ, ບຸລະນະ ແລະ ເອື້ອອຳນວຍສະຖານທີ່ ສ້າງສະໂມສອນກິລາມວນຊົນ ເຂົ້າໃນການພັດທະນາກິລາ-ກາຍຍະກຳ ໃຫ້ມີມາດຕະຖານ ແລະ ຮັບປະກັນຄວາມຍືນຍົງຕະຫຼອດໄປ.

**ໝວດທີ 6**

**ນະໂຍບາຍ, ລາງວັນ, ຂໍ້ຫ້າມ ແລະ ມາດຕະການ**

**ມາດຕາ 17 ການປະຕິບັດນະໂຍບາຍ**

ບຸກຄົນ, ນິຕິບຸກຄົນ, ການຈັດຕັ້ງລວມໝູ່, ອົງການຈັດຕັ້ງທາງສັງຄົມ, ອົງການຈັດຕັ້ງສາກົນພາຍໃນ ແລະ ຕ່າງປະເທດ ທີ່ມີຜົນງານດີເດັ່ນ ໃນການເຄື່ອນໄຫວປະກອບສ່ວນພັດທະນາ ກິດຈະກຳກິລາ-ກາຍຍະກຳມວນຊົນ ໃນແຕ່ລະຂັ້ນ ຈະໄດ້ຮັບລາງວັນແຕ່ລະປະເພດ, ການຍ້ອງຍໍ ແລະ ນະໂຍບາຍອື່ນໆ ຕາມລະບຽບການທີ່ໄດ້ກຳນົດໄວ້.

**ມາດຕາ 18 ລາງວັນຂອງກິດຈະກຳກິລາ-ກາຍຍະກຳມວນຊົນ**

- 1) ການແຂ່ງຂັນກິລາ-ກາຍຍະກຳມວນຊົນ ຢູ່ບັນດາກະຊວງ, ອົງການ, ແຂວງ, ນະຄອນຫຼວງ, ເມືອງ, ເທດສະບານ, ນະຄອນ ແລະ ບໍລິສັດ, ໂຮງຈັກ-ໂຮງງານຕ່າງໆ ມີດັ່ງນີ້:
  - ລາງວັນທີ 1 : ຫຼຽນຄຳ ແລະ ໃບຢັ້ງຢືນ;
  - ລາງວັນທີ 2 : ຫຼຽນເງິນ ແລະ ໃບຢັ້ງຢືນ;
  - ລາງວັນທີ 3 : ຫຼຽນທອງ ແລະ ໃບຢັ້ງຢືນ;
  - ຂັນລາງວັນ ແລະ ໃບຢັ້ງຢືນຕາມລະດັບຂອງກິດຈະກຳ ແລະ ການແຂ່ງຂັນ;
  - ຂອງຂວັນອື່ນໆ ຕາມລະບຽບການ.

- 2) ບັນດາກະຊວງ, ອົງການ, ແຂວງ, ນະຄອນຫຼວງ, ເມືອງ, ນະຄອນ, ບ້ານ, ບໍລິສັດ, ໂຮງຈັກ ໂຮງງານ ແລະ ອົງການຈັດຕັ້ງຕ່າງໆ ທີ່ຈັດການແຂ່ງຂັນກິລາມວນຊົນປະຈຳປີ, ວັນບຸນປະເພນີ, ວັນບຸນສຳຄັນຕ່າງໆ ຂອງຊາດ ແລະ ສາກົນ ແມ່ນກຳນົດລາງວັນຕາມເງື່ອນໄຂຕົວຈິງ ແລະ ລະດັບ ຂອງການຈັດງານແຂ່ງຂັນກິລາ.

**ມາດຕາ 19 ຂໍ້ຫ້າມ**

ການເຄື່ອນໄຫວກິດຈະກຳ ກິລາ-ກາຍຍະກຳມວນຊົນ ມີຂໍ້ຫ້າມດັ່ງນີ້:

- 1) ການເຄື່ອນໄຫວກິດຈະກຳ, ການແຂ່ງຂັນກິລາ-ກາຍຍະກຳມວນຊົນ ທີ່ບໍ່ສອດຄ່ອງກັບແຜນ ພັດທະນາກິລາ-ກາຍຍະກຳມວນຊົນ ທີ່ກະຊວງສຶກສາທິການ ແລະ ກິລາວາງອອກ;
- 2) ການເຄື່ອນໄຫວກິດຈະກຳ, ການແຂ່ງຂັນກິລາ-ກາຍຍະກຳມວນຊົນ ທີ່ຜິດຕໍ່ກົດໝາຍ, ຮີດຄອງ ປະເພນີ, ວັດທະນະທຳອັນດີງາມຂອງຊາດ, ຕໍ່ຄວາມເປັນລະບຽບຮຽບຮ້ອຍ ແລະ ຄວາມສະຫງົບ ປອດໄພ ຂອງສັງຄົມ;
- 3) ການເຄື່ອນໄຫວກິດຈະກຳ, ການແຂ່ງຂັນກິລາ-ກາຍຍະກຳມວນຊົນ ເພື່ອການພະນັນ, ມື້ວສຸມສິ່ງ ເສບຕິດ ແລະ ຄຳຂາຍສິ່ງຜິດກົດໝາຍຕ່າງໆ;
- 4) ການເຄື່ອນໄຫວກິດຈະກຳກິລາ-ກາຍຍະກຳມວນຊົນ, ສ້າງຕັ້ງສະໂມສອນ, ສ້າງຕັ້ງສູນອອກກຳລັງ ກາຍ (ເດີນກາງແຈ້ງ, ເດີນຮີ່ມ), ເດີນກິລາປະເພດຕ່າງໆ ທີ່ບໍ່ໄດ້ຮັບອະນຸຍາດຈາກອຳນາດການ ປົກຄອງຂັ້ນຂອງຕົນ.

**ມາດຕາ 20 ການປະຕິບັດວິໄນ**

ການເຄື່ອນໄຫວກິດຈະກຳກິລາ-ກາຍຍະກຳມວນຊົນ ທີ່ກໍ່ໃຫ້ເກີດຄວາມເສຍຫາຍທາງດ້ານ ເສດຖະກິດ, ວັດທະນະທຳ-ສັງຄົມ ແລະ ສ້າງກຸ່ມ ເພື່ອປຸກລະດົມໂຄສະນາໃນສິ່ງບໍ່ດີຕໍ່ປະເທດຊາດ ແລະ ຜິດຕໍ່ລະບຽບ ແລະ ກົດໝາຍ ຈະຖືກປະຕິບັດວິໄນ ດັ່ງນີ້:

- 1) ສຶກສາອົບຮົມ, ກ່າວເຕືອນ, ລົງວິໄນ, ປັບໃໝ, ບໍ່ໃຫ້ເຂົ້າຮ່ວມການເຄື່ອນໄຫວ ແລະ ດຳເນີນກິດ ຈະກຳກິລາ-ກາຍຍະກຳມວນຊົນ;
- 2) ຍົກເລີກການດຳເນີນກິດຈະກຳກິລາ-ກາຍຍະກຳມວນຊົນ ປະເພດຕ່າງໆ ເຊັ່ນ: ສ້າງຕັ້ງສະໂມສອນ , ສ້າງຕັ້ງສູນຫັດກາຍ, ອອກກຳລັງກາຍ (ເດີນກາງແຈ້ງ, ເດີນຮີ່ມ), ເດີນກິລາປະເພດຕ່າງໆ;
- 3) ປະຕິບັດວິໄນອື່ນ ຕາມລະບຽບການ ແລະ ກົດໝາຍທີ່ກ່ຽວຂ້ອງ.

**ໝວດທີ 7**

**ການປະຕິບັດພັນທະ, ແຫຼ່ງທຶນ ແລະ ຊັບສິນ**

**ມາດຕາ 21 ພັນທະຂອງອົງການຈັດຕັ້ງລັດ ແລະ ອົງການຈັດຕັ້ງທາງສັງຄົມ**

- 1) ອຳນາດການປົກຄອງຂັ້ນກະຊວງ, ອົງການຈັດຕັ້ງຕ່າງໆ ທັງພາກລັດ-ເອກະຊົນ ຂັ້ນແຂວງ, ນະຄອນຫຼວງ, ເມືອງ, ນະຄອນ, ບ້ານ, ປະຊາຊົນລາວບັນດາເຜົ່າ ແລະ ບໍລິສັດ, ໂຮງຈັກໂຮງ ງານ , ຫ້າງຮ້ານ ມີສ່ວນຮ່ວມໃນການປະກອບສ່ວນຊຸກຍູ້, ສົ່ງເສີມຂະບວນເຄື່ອນໄຫວກິລາ-ກາຍ ຍະ ກຳມວນຊົນ;
- 2) ມວນຊົນທຸກເພດ, ທຸກໄວ ເຂົ້າຮ່ວມກິດຈະກຳ ການຫັດກາຍຍະບໍລິຫານ, ການອອກກຳລັງກາຍ, ການຫຼິ້ນກິລາ-ກາຍຍະກຳເພື່ອສຸຂະພາບ ແລະ ການແຂ່ງຂັນກິລາປະເພດຕ່າງໆ ໃຫ້ເປັນຂະບວນ ການຝຶດຝົນ, ກ້ວາງຂວາງ;



- 3) ອົງການຈັດຕັ້ງພາກລັດ ແລະ ສັງຄົມ ມີຜົນທະຊື່ນໍາ-ນໍາພາ ແລະ ຄຸ້ມຄອງການເຄື່ອນໄຫວວຽກງານກິລາ-ກາຍຍະກຳ ທີ່ຂຶ້ນກັບການຄຸ້ມຄອງຂອງຕົນ ໃຫ້ຖືກຕ້ອງຕາມພາລະບົດບາດ, ໜ້າທີ່ ແລະ ຄວາມຮັບຜິດຊອບ ຕໍ່ຜົນປະໂຫຍດໄດ້-ເສຍ ຂອງຝັກ ແລະ ລັດ.

**ມາດຕາ 22 ແຫຼ່ງທຶນ ແລະ ງົບປະມານ**

ແຫຼ່ງທຶນ ແລະ ງົບປະມານຮັບໃຊ້ໃນການຈັດກິດຈະກຳກິລາ-ກາຍຍະກຳມວນຊືນ ມີດັ່ງນີ້:

- 1) ງົບປະມານລັດ;
- 2) ງົບປະມານຈາກການຊ່ວຍເຫຼືອ ແລະ ອຸປະຖໍາ ຈາກອົງການຈັດຕັ້ງທາງສັງຄົມ ທັງພາຍໃນ ແລະ ຕ່າງປະເທດ;
- 3) ບໍລິສັດ, ໂຮງຈັກໂຮງງານ, ຫ້າງຮ້ານຕ່າງໆ;
- 4) ບຸກຄົນ, ນິຕິບຸກຄົນ ແລະ ສັງຄົມ;
- 5) ການເກັບລາຍຮັບຈາກຫົວໜ່ວຍທຸລະກິດກິລາ-ກາຍຍະກຳ.

**ມາດຕາ 23 ການຄຸ້ມຄອງ ລາຍຮັບ-ລາຍຈ່າຍ ແລະ ຊັບສິນ**

ການຄຸ້ມຄອງລາຍຮັບ-ລາຍຈ່າຍ ແລະ ຊັບສິນ ຂອງກິດຈະກຳກິລາ-ກາຍຍະກຳມວນຊືນ ມີດັ່ງນີ້:

- 1) ແຕ່ງຕັ້ງຄະນະກຳມະການຄຸ້ມຄອງການເງິນ, ໜ່ວຍງານຮັບຜິດຊອບການເງິນ ແລະ ຄະນະຄຸ້ມຄອງຊັບສິນຕ່າງໆ;
- 2) ການໃຊ້ຈ່າຍງົບປະມານ ຕ້ອງປະຕິບັດຕາມຫຼັກການ ແລະ ລະບຽບການ ຂອງກະຊວງການເງິນ ວາງອອກ ແລະ ນິຕິກຳອື່ນທີ່ກ່ຽວຂ້ອງ;
- 3) ຊັບສິນ, ອຸປະກອນ (ຊັບສິນເປັນທຶນ) ເພື່ອມາຮັບໃຊ້ການເຄື່ອນໄຫວກິດຈະກຳກິລາ-ກາຍຍະກຳມວນຊືນ ຕ້ອງໄດ້ຂຶ້ນທະບຽນ, ເກັບກຳຂໍ້ມູນ, ມີການຕິດຕາມການນຳໃຊ້, ການເບີກຈ່າຍ ແລະ ນຳໃຊ້ ໃຫ້ຖືກຕ້ອງຕາມລະບຽບການ;
- 4) ການກວດກາ, ຕິດຕາມ-ປະເມີນຜົນ ແລະ ການສະຫຼຸບລາຍງານການຈັດຕັ້ງປະຕິບັດ ແມ່ນ ສາມາດກວດສອບໄດ້.

**ໝວດທີ 8**

**ບົດບັນຍັດສຸດທ້າຍ**

**ມາດຕາ 24 ການປະສານງານ**

- 1) ຂັ້ນກະຊວງ ແມ່ນກົມກິລາມວນຊືນ ເປັນຜູ້ຄົ້ນຄ້ວາຝ່າຍລະນາ ແລະ ສະເໜີຂໍ້ຄຳເຫັນຕ່າງໆ ໃນ ການຄຸ້ມຄອງກິດຈະກຳກິລາ-ກາຍຍະກຳມວນຊືນ ຈາກຄະນະນຳກະຊວງສຶກສາທິການ ແລະ ກິລາ ເພື່ອຕັດສິນຕາມລະບຽບການ;
- 2) ຂັ້ນແຂວງ, ນະຄອນຫຼວງ ແມ່ນພະແນກສຶກສາທິການ ແລະ ກິລາແຂວງ, ນະຄອນຫຼວງ, ຄະນະຮັບຜິດຊອບວຽກງານການຄຸ້ມຄອງກິດຈະກຳກິລາ-ກາຍຍະກຳມວນຊືນ ເປັນຜູ້ຄົ້ນຄ້ວາຝ່າຍລະນາ ແລະ ສະເໜີຂໍ້ຄຳເຫັນຕ່າງໆ ຈາກຂັ້ນເທິງຖັດຕົນ;
- 3) ຂັ້ນເມືອງ, ເທດສະບານ, ນະຄອນ ແມ່ນຫ້ອງການສຶກສາທິການ ແລະ ກິລາເມືອງ, ເທດສະບານ, ນະຄອນ ແລະ ຄະນະຮັບຜິດຊອບວຽກງານການຄຸ້ມຄອງກິດຈະກຳກິລາ-ກາຍຍະກຳມວນຊືນ ເປັນຜູ້ຄົ້ນຄ້ວາຝ່າຍລະນາ ແລະ ສະເໜີຂໍ້ຄຳເຫັນຕ່າງໆ ຈາກຂັ້ນເທິງຖັດຕົນ.

ມາດຕາ 25 ການຈັດຕັ້ງປະຕິບັດ

ມອບໃຫ້ກົມກິລາມວນຊົນ, ພະແນກສຶກສາທິການ ແລະ ກິລາແຂວງ, ນະຄອນຫຼວງ, ຫ້ອງການສຶກສາທິການ ແລະ ກິລາເມືອງ, ເທດສະບານ, ນະຄອນ ແລະ ພາກສ່ວນທີ່ກ່ຽວຂ້ອງ ຕິດຕາມ, ກວດກາ, ປະເມີນຜົນ, ເກັບກຳຂໍ້ມູນ-ສະຖິຕິ ແລະ ສະຫຼຸບລາຍງານການຈັດຕັ້ງປະຕິບັດ ໃຫ້ຂຶ້ນເທິງຮັບຊາບເປັນປົກກະຕິ ພ້ອມທັງເອົາໃຈໃສ່ຈັດຕັ້ງປະຕິບັດ, ຜັນຂະຫຍາຍຂໍ້ຕົກລົງສະບັບນີ້ ໃຫ້ໄດ້ຮັບຜົນດີ.

ມາດຕາ 26 ຜົນສັກສິດ

ຂໍ້ຕົກລົງສະບັບນີ້ ມີຜົນບັງຄັບໃຊ້ ນັບແຕ່ວັນລົງລາຍເຊັນເປັນຕົ້ນໄປ.

ປອນລິ້ງ:

- |   |         |
|---|---------|
| 1. ຫ້ອງການກະຊວງ, ບັນດາກົມ                     | 1 ສະບັບ |
| 2. ກະຊວງ, ອົງການທຽບເທົ່າຂັ້ນສູນກາງ, ພາກສ່ວນລະ | 1 ສະບັບ |
| 3. ແຂວງ/ນະຄອນຫຼວງ, ພາກສ່ວນລະ                  | 1 ສະບັບ |
| 4. ສຳນັກງານ, ອົງການ, ຂະແໜງການຕ່າງໆ ພາກສ່ວນລະ  | 1 ສະບັບ |
| 5. ບໍລິສັດ, ໂຮງຈັກ, ໂຮງງານ ພາກສ່ວນລະ          | 1 ສະບັບ |
| 6. ພາກສ່ວນທີ່ກ່ຽວຂ້ອງ ປອນລະ                   | 1 ສະບັບ |
| 7. ເກັບມ້ຽນ                                   | 3 ສະບັບ |



ນ.ແສງເດືອນ ຫຼ້າຈັນທະບູນ